

آزادي

[قرطاجيا جي فتح]



مولانا ابوالڪلام ’آزاد‘

نور محمد سندي (مترجم)

ڪمپوزنگ: شاهنواز سومرو

ڊجيٽل پبلشر:

وائيس آف سند

Voice of Sindh E-Book

editor@voiceofsindh.net

سنڌي ماڻهن ۾ سياسي، سماجي جاڳرتا اٿڻ لاءِ ڪي ڪي مٿي ڦريا مرد لڳا پيا آهن. انهن ويچارن کي ان ڳالهه تي ايمان آهي ته هو جنهن قوم جا فرد آهن، انهيءَ قوم کي جداگانه حيثيت آهي. پنهنجي ان ’قومي وجود‘ ۽ پنهنجي قومي حيثيت ميرائڻ لاءِ جدوجهد پيا ڪن.

اسان کي پنهنجو ’وطن‘ آهي، ان کي جداگانه حيثيت آهي، تهذيب ۽ ثقافت آهي. ان جي حفاظت لاءِ ويچارا ڏينهن رات جدوجهد ۽ محنت پيا ڪن. هڪ ڳالهه جيڪا کين پريشان ۽ سوچڻ تي مجبور پئي ڪري، اها هيءَ ته سنڌي ماڻهو، سندن ڳالهين کي ٻڌڻ لاءِ به تيار ڪونهن. نه معلوم سنڌي ماڻهن ۾ اهي حالتون پيدا ڪرڻ ۾ ڪهڙين ڳالهين جو دخل آهي.

سنڌ جي شاندار ماضيءَ جي تاريخ ۾ سنڌي ماڻهن جي جدوجهد، پنهنجي وطن جي بچاءَ لاءِ ادا ڪيل ڪردار ۽ ڏنل قربانين، سنڌي ماڻهن جون پنهنجي وطن جي عظمت برقرار رکڻ لاءِ انهن جون لافاني ڪوششون ڏسي، منهنجو من ان سنڌ ۽ سنڌ جي انهن ماڻهن جي ڳولا ٿو ڪري، جيڪا سنڌ ۽ جيڪي سنڌي ماڻهو تاريخ جي ڪتابن ۾ لکيل آهن. نه معلوم اها ’سنڌ‘ ۽ اهي ’سنڌي ماڻهو‘ ڪٿي ٿا رهن؟

’سنڌ‘ تباهه ۽ برباد ٿيندي پئي وڃي، سنڌي ماڻهو سست ۽ ڪاهل ٿيندا پيا وڃن، معاش جي ذريعن تي ”ياجوج ماجوج“ قابض ٿيندا پيا وڃن. سڄي ڌرتيءَ تي والار ٿيندي پيئي وڃي. اسان سڀني ماڻهن کي سنڌي ماڻهن ۾ ان ڳالهه جو احساس جاڳائڻو آهي. ٻين ’قومن‘ ۽ پنهنجي قوم جون ڪهاڻيون ٻڌائون آهن، من ’سنڌ‘ ۽ ’سنڌي قوم‘ جاڳي پوي.

پنهنجي حجت آهي ته پنهنجي ملڪ ۾ پنهنجو نظام رهي،
 ڌارين جي ڪا ڌاڪه نه گهرجي، سنڌ نه ڪنهنجي غلام رهي.
 ’نياز همایوني‘

هيءُ ڪتاب سڀني سنڌي ماڻهن کي پڙهڻ ۽ پڙهائڻ گهرجي، من هيءُ ڪتاب
 اسان جي ماڻهن ۾ ڪجهه سجاڳي آڻي سگهي.
 سعديءَ جو قول آهي ته ”جيڪڏهن ڪمزور مائوٽيون پاڻ ۾ متحد ٿين ته
 شينهن جي ڪل لاهي سگهن ٿيون.“

ناز سنائي

آزادي (قرطاجيا جي فتح)

ان قوم جي قربانين جو ذڪر جنهن جي مان ۽ شان کي دنيا جو تاريخون پنهنجي سيني ۾ سانڍينديون اچن ۽ جنهن بابت مشهور آهي ته ان قوم غلام قومن کي آزادي ۽ عزت جي راهه ڏيکاري.

”اي قومپرست دوستو! پڙهو ۽ عبرت حاصل ڪريو.“

آمرڻو هر ڪنهن ماڻهوءَ کي،
پر هيئن نه مردناسين ساڻي،
ڪا آڳ لڳائي وينداسين،
ڪو ٻارڻ ٻاري وينداسين.
(اياز)

مولانا ابوالڪلام آزاد، هيءُ مضمون ان وقت لکيو هو جڏهن سلطنت عثمانيه پنهنجي مقدس سرزمين جو چپو چپو، پهرين عالمي جنگ جي وقت، دشمن جي دخل اندازيءَ کان بچائڻ لاءِ جنگ وڙهي رهي هئي. ان وقت ڪنهن هنڌ ترڪي فوج هڪ قلعي ۾ بند ٿي ويئي ۽ دشمن جو دٻاءُ وڌڻ لڳو هو. ڏسڻ ۾ اين ٿي آيو ته قلعو هٿن مان نڪري ويندو. مولانا مرحوم جو هيءُ مضمون جيئن ئي ترڪيءَ پهتو ته هڪدم ان جو ترڪي ٻوليءَ ۾ ترجمو ڪرائي، قلم بند فوجن ۽ عوام ۾ ورهايو ويو. هن مضمون جي پڙهڻ سان انهن ۾ ايترو ته حوصلو ۽ جوش وڌيو جو اهو قلعو، جيڪو فقط ڪجهه ڏينهن جو مهمان ٿي نظر آيو، ڪافي ڏينهن نه فقط قائم ۽ دائم رهيو، پر ان وسيلي ملڪ جو بچاءُ به ٿيو هو. آءُ اهو وطن پرستن جي يادگيريءَ لاءِ سنڌي ٻوليءَ ۾ عرض رکان ٿو.

(مترجم)

حضرت عيسیٰ جي پيدائش کان ۲۴۰۰ سال اڳ شام ملڪ جي اولهه طرف سمنڊ جي ڪناري واري علائقي تي هڪ نئين ايشيائي سلطنت جو پايو پيو هو. اها حڪومت بحر ابيض ۽ لبنان جبل واري سرسبز ۽ شاداب علائقي ۾ هئي. اها حڪومت ڪنعاني نسل جي هڪ جماعت قائم ڪئي هئي، جا تاريخ ۾ ”فيقيا“ جي نالي سان مشهور آهي. فينقين ٿوري ئي عرصي ۾ سمنڊ جي ويجهڙائيءَ جو فائدو وٺڻ شروع ڪيو. پنهنجي بحري طاقت وڌائڻ لاءِ وڏيون جنگي بيٺيون ۽ جهاز ٺهرائي، بحر ابيض ۽ وڏي ائٽلانٽڪ سمنڊ جي وڏن ڪنارن ۽ ٻيٽن ۾ پنهنجون نوآباديون قائم ڪري، پنهنجي صنعت، تجارت، تمدن ۽ قديم علمن ۾ ايتري ته ترقي ڪيائون، جو ان جو اعتراف روم جهڙي عظيم حڪومت کي به ڪرڻو پيو. شايد سڌريل قومن جي ان دور ۾ ”فينقي“ قوم ئي هڪ اهڙي قوم ٿي گذري آهي، جا نه فقط اڄ ڪلهه جي سڌريل قومن وانگر جنگ ۽ حڪمرانيءَ ۾ بلڪه واپار، علم ۽ هنري طاقت ۾ به هڪ وڏي مملڪت هئي. سنه ۱۸۳۰ ق. م ”سور“ جي بادشاهه، پنهنجي پيٽوئي کي، لڪل خزانن جي هٿ ڪرڻ جي لالچ ۾ قتل ڪري ڇڏيو. جڏهن سندس پيڻ نالي ”ديدون“ اها حالت ڏٺي، تنهن ڊپ کان مجبور ٿي، سون، هيرن ۽ جواهرن جو هڪ وڏي کان وڏو خزانو، جيتري قدر کائس ڪجي سگهيو، کنيو، ۽ پنهنجي وفادار جماعت جو هڪ وڏو گروهه ساڻ ڪري ”سور“ مان نڪري ويئي. اها وڏي جماعت آفريڪي ملڪن جي سمنڊن جي ڪنارن جو دورو ڪندي ڪندي، ان هنڌ اچي پهتي جيڪو صقيل (سسلي) ٻيٽ جي سامهون هو. ديدون کي هي هنڌ ڏاڍو پسند آيو، تنهنڪري زمين جو هڪ وڏو ٽڪرو قيمت ڏيئي خريد ڪيائين ۽ هڪ شهر جو بنياد رکيائين ۽ شهر تيار ٿيڻ لڳو. پنهنجن ساٿين کان سواءِ ”سور“ ۽ ”صيدا“ مان به ڪيترائي ماڻهو گهرائي انهن کي به آباد ڪيائين. بهرحال سن ۱۸۲۰ ق. م. ۾ اهو نئون شهر ٺهي راس ٿيو ۽ ”ڪارٽيج“ معنيٰ ”نئون شهر“ جي نالي سان مشهور ٿيو، ۽ عربي اچار سان ”قرطاجن“ يا ”قرطاجيا“ وانگر زبان تي اچڻ لڳو. ڪجهه عرصي بعد جڏهن هن شهر جي شهرت وڌي، ته بادشاهه ”گريس“ (يونان) جيڪو اڳ ئي آفريڪي ملڪن جي ڪنارن تي قابض هو، هن نئين شهر تي به قبضو ڪري ورتو، شهر تي قبضو ڪرڻ کانپوءِ هن ديدون کي مجبور ڪيو ته هوءَ ساڻس نڪاح ڪري. لاچار ديدون ساڻس نڪاح ڪيو، پر پنهنجي پهرين مڙس جو سوڳ، جنهنجو هوءَ عهد ڪري چڪي هئي، تنهن تي هوءَ قائم رهي ۽ عهد نه ٽوڙيائين. نڪاح کانپوءِ ”گريس“ کيس ڏاڍو مجبور ڪندو هو. آخر هڪ رات

گريس هن جي خواب گاهه ۾ اچڻ لاءِ ڏاڍو ضد ڪري بيٺو، هن ٻي ڪا واه نه ڏسي، پنهنجي ڪپڙن کي کڻي باهه ڏني ۽ ٻن ڪلاڪن اندر سڙي خاڪ جو ڍير ٿي ويئي. ديدون جي مرڻ کانپوءِ هن شهر ۾ هڪ ملڪي حڪومت قائم ٿي ويئي. اصل کان وٺي سمنڊن جا ڪنارا انساني آباديءَ لاءِ صنعت، تجارت ۽ واپار ۾ ڏاڍا مددگار ثابت ٿيا آهن. خوش قسمتيءَ سان هن نئين آباديءَ کي به هڪ وسيع سامونڊي ڪناري جو علائقو ميسر هو. تنهنڪري ٿوري ئي عرصي ۾ هتان جا واپاري پري پري ڌارين ملڪن ۾ واپار خاطر چوڌاري پکڙجي ويا، تنهنڪري هنر ۽ واپار سبب هي شهر سرسبز ۽ شاهوڪار بڻجي ويو. هي شهر پنهنجي شروعاتي دور ۾ ئي بحر ابيض جو وڏو بندرگاهه مڃيو ويو هو. آهستي آهستي وڌندي وڌندي قرطاجيا هڪ وڏي جمهوري ملڪ جي صورت اختيار ڪئي. آفريڪا جا سڀ ڪناري وارا بندر ۽ ٻيٽ هن حڪومت جي تابع ٿي ويا. مراڪش جو ڪنارو، تيونس، الجزائر جيڪو هن زماني ۾ به جنگي بچاءُ جو وڏو مورچو آهي، ۽ آفريڪا جا اڪثر شهر حڪومت قرطاجيا جي زير فرمان هئا. صقيل (سلسلي) ٻيٽ ان وقت روم جي حڪومت جي زير فرمان هو. حڪومت قرطاجيا ان وقت فتح جي نشي ۾ مست هئي، تنهنڪري ان ڏانهن به وڌي، ڇاڪاڻ جو صقيل ٻيٽ حڪومت قرطاجيا جي بلڪل ويجهو هيو، ۽ واپار خواهه موسم جي لحاظ کان به بلڪل مشهور هو. ان لالچ واري قدم حڪومت قرطاجيا ۽ حڪومت روم وچ ۾ جنگ ۽ قتل جو بنياد وڌو. قرطاجيا وارا بحري طاقت ۾ بلڪل زور هئا، تنهنڪري جڏهن رومي حڪومت هڪ وڏو جنگي جهازن جو آرماڙ سندن مقابلي ڪرڻ لاءِ موڪليو، ته حڪومت قرطاجيا وارن جنگي جهازن، نه فقط بحراييض ۾ ان کي زبردست شڪست ڏني، بلڪ انهن جي ڪجهه سامونڊي ٻيٽن تي به قبضو ڪري ڇڏيو! ان بعد وري هڪ لشڪر جارا روم کان قرطاجيا روانو ڪيو ويو، مگر هن دفعي به رومين کي شڪست ملي، سندن سپه سالار کي قيد ڪيو ويو. ان بعد به ڪيئي جنگيون ٿينديون رهيون، ۽ سمنڊن ۾ به خون خرابو ٿيندو رهيو. هي زمانو رومي حڪومت جي اوج وارو زمانو هو. قرطاجيا وارن وٽ ايترو گهڻو جنگي سامان يا ايتري گهڻي فوج به ڪونه هئي. تڏهن به هڪ وڏي عرصي تائين جنگ جاري رهيائون. آخرڪار سنه ۱۴۶ ق. م. ۾ حڪومت قرطاجيا کي شڪست جو اعتراف ڪرڻو ئي پيو، ۽ هڪ چڱي چوڪي رقم خراج طور حڪومت روم کي ڏيڻ منظور ڪئي.

”قومي شرف ۽ عزت“ هڪ ڏاڍو نازڪ موتي آهي. غلاميءَ واري هوا جو هڪ معمولي جهوتو به ان کي داغ لڳائي سگهي ٿو. ڪنهن قوم جي خودمختياري ۽ آزاديءَ جي شرف کي، جي ٿورو به غلاميءَ جو داغ لڳي ويو، ۽ ان قوم جيڪڏهن جلد ان داغ کي نه ڌوئي، ته پوءِ چاهي جو ان جا هٿ پير ڪيترو به آزاد چون هجن، ۽ ان جا خزان ڪيترو به هيرن جواهرن سان چون ڀُر هجن، ته به ان جي هن دنيا جي تختي تي عزت قائم نه رهندي! ڇاڪاڻ ته سندس شرف جو موتي داغدار ٿي پيو. هي هڪ انسانيت جي عزت جو تاج آهي، جنهن کي اهي قومون ڏسي ۽ سمجهي نه ٿيون سگهن، جن پنهنجي عزت وارو خواب ئي وساري ڇڏيو هجي.“

قرطاجيا وارن جيتوڻيڪ جو رومي شهنشاهيت جو ڪوبه حصو قبول ڪونه ڪيو هو، ۽ هر هنڌ استقلال ۽ استقامت سان مقابلو ڪيو هئائون، ۽ صدين تائين جنگ جاري رکي هئائون، شڪستون به کاڌيون هئائون، ۽ حڪومت روم کي شڪستون به ڏنيون هئائون، پر تنهن هوندي به رومي حڪومت جي اقتدار جو اعتراف خراج ڏيئي ڪيو ويو هو. اهو حریت ۽ عزت جي موتيءَ تي داغ لاءِ گهڻو ئي ڪجهه هو، جيتوڻيڪ رومين جي غلاميءَ ۽ ڪابه محڪومي ڪانه هئي ۽ سندن ملڪ خودمختيار هو، ته به عزت ۽ آزادي وٽائين ويائجي چڪي هئي. ملڪي شرف ۽ غيرن جو اقتدار به ڀلا هڪ گهر ۾ گڏ رهي سگهن ٿا؟ قرطاجيا وارا رومين کي ڏسي محسوس ڪندا هئا ته سندن عزت کي داغ لڳي چڪو آهي، توڙي جو پيرن ۾ زنجير ڪونهن.

”مگر افسوس آهي جو اڄ به اڃا اهڙيون قومون آباد آهن، جن جي پيرن ۾ ڳرا زنجير ۽ ڳچيءَ ۾ اطاعت جا طوق آهن، پر انهن جو قومي ۽ ملي حس مري چڪو آهي.“ ۽ قومي شرف جي قدر کان اصل يڪسر خالي آهن! اهي غيرن جي غلامي ڪرڻ ۾ اصل ڏاڍا خوش آهن، توڙي جو سندن خدا به اهو پسند نٿو ڪري ته هو پنهنجو فطري حق وساري غيرن جي غلامي ڪن، ڇاڪاڻ ته ”خدا تعاليٰ“ انسان کي پنهنجي غلاميءَ لاءِ پيدا ڪيو آهي، نه ته ڪنهن ٻئي انسان جي غلاميءَ لاءِ! “قرطاجيا وارن جو ڳچ وقت ائين گذري ويو. هو رومي حڪومت کان سخت نفرت ڪندا هئا، پر ڇهه سو سالن جي مسلسل جنگين کين ساڻو ڪري ڇڏيو هو، ۽ سندن همٿون پست ٿي چڪيون هيون، تنهنڪري رومي حڪومت سان مقابلي ڪرڻ جو پاڻ ۾ ست ساري نٿي سگهيا. آخر سن ۱۲۳۸ ق. م. ۾ عصر قديم جو مشهور ترين، تاريخ جنگ جو بطل عظيم ”هني بال“ جو قرطاجيا ۾ ظهور ٿيو. رومي

حڪومت پنهنجي عروج واري زماني ۾ عظمت، جبر، هيبت، جلال، جبر ۽ تسلط ۾ موجوده هن زماني جي عظيم انسان دشمن ماکڙ وانگر هئي. ان جون نو آباديون، دريائن ۽ خشڪين ۾ چؤطرف پکڙيل هيون، وڏين وڏين قومن کي هنن محڪومي ۽ غلاميءَ لاءِ مجبور ڪري ڇڏيو هو. پر جي اهي قومون اڻيون به ٿي، ته به هنن کي سواءِ هلاڪت ۽ برباديءَ جي ٻيو ڪجهه به نصيب نٿي ٿي سگهيو. ورلي ڪنهن قوم يا فرد، پنهنجي قوم جي آزاديءَ لاءِ اهڙي ثابت قدميءَ سان پاڻ پتوڙيو هوندو جهڙو هن عظيم نامور شخص هني بال ڪيو. اسان رومين جي خصوصيت کان ٿٽا چئون، بلڪ سچ ته هي آهي جو قرطاجيا وارن جي دفاع واري تاريخ دنيا جي سڀني جنگي تاريخن کان، پنهنجي موثر خاصيتن جي لحاظ کان تمام ممتاز آهي.

”هني بال“ جي تفصيلي حالتن ڏيڻ جو ضرور ڪونهي، نه وري ڪو موقعو آهي. بس فقط اهو ٿا ٻڌايون ته هن پنهنجي قوم کي رومين جي غلاميءَ کان چوٽڪارو ڏيارڻ جو عهد ڪيو. ”هن پنهنجي قوم جي ولولي ۽ حریت جي وسيل باهه کي وري ڏکايو.“ رومي پنهنجي حڪومت جي عظمت جي گهمند ۾ هئا، گڏوگڏ پنهنجي اندروني گهرو تنازعن سبب بي خبر به هئا ته اوچتو ”هني بال“ هڪ وڏو لشڪر تيار ڪري قرطاجيا مان نڪتو ۽ فتح ۽ نصرت حاصل ڪري چئني طرف ڇانئجي ويو. رومين وڏيون وڏيون فوجون سندس مقابلي لاءِ موڪليون، پر هن عظيم طوفان آڏو سٺ نه جهلي سگهيو. حڪومت قرطاجيا جو هي عظيم فرزند شهرن جا شهر فتح ڪندو يورپ جي سرحد پار ڪري ويو، ايتري تائين جو آخر آڀس جبلن ۾ وڃي ديرا ڄمايائين، ان ئي ارادي سان ته اصل حڪومت روم جو گهيرو ڪيو وڃي، جيڪو فتح ٿيڻ جي ويجهو هو. اهو گهيرو تواريخن ۾ سن ۱۲۱۸ ق. م. جو وڏي کان وڏو گهيرو سمجهيو ويندو آهي. آخر ٻه ٽي سال رومين وڏين کان وڏيون جنگيون لڙيون، پر هر جنگ ۾ کين نهايت ڏلت ۽ برباديءَ واري شڪست نصيب ٿي. آخر هڪ خاص ”کان“ واري جنگ ۾ ته ۴۰ هزار رومي، هني بال جي فوج هٿان مارجي ويا. ان جنگ ته سڄي روم ۾ ٿرٿلو مچائي ڇڏيو. ماڻهو هني بال جي نالي کان ئي ڊڄڻ لڳا. ماڻهون پنهنجن ٻارن کي هني بال جي نالي سان ڊيچارڻ لڳيون. اها هڪ وڏي کان وڏي قدرت جي عنايت هئي، جا قرطاجيا وارن کي عطا ڪئي ويئي هئي ته جيئن آزادي حاصل ڪري پنهنجي حالت سڌارين. هر قوم کي قدرت طرفان، توفيق بخشڻ ۽ پاڻ سنڀالڻ ۽ زنده رهڻ لاءِ هميشه اها مهلت ڏني ويندي آهي. پر افسوس جو قرطاجيا وارن ان جو قدر نه ڪيو ۽ هني بال جي ڪاميابين ۽ فتحن تي مغرور ٿي ويا، ۽ پنهنجي طاقت ۽

دشمن جي ڪمزوريءَ جي يقين، هنن کي لاپرواهه ۽ سرشار ڪري ڇڏيو، ۽ هو آخري فتح جو نشو نه جلي سگهيا. قومن جي عروج ۽ اقبال جو اهو دور هميشه دنيا ۾ هڪ جهڙو رهيو آهي ۽ هڪ جهڙا نتيجا پيدا ڪندو آهي، ڊگهي عرصي جي غفلت کان پوءِ قومن ۾ جوش ۽ ولولو ۽ مستعديءَ جو روح پيدا ٿيندو آهي. پر وري آخر ڪاميابيءَ جو گهمند، فتح جو غرور ۽ بي فڪريءَ جا مومار جيوڙا منجهن پيدا ٿي ويندا آهن ۽ هو دشمن کي حقير سمجهندا آهن، ۽ پنهنجي طاقت تي ڀروسو ڪري، جوش ۽ مستعدي جي بجاءِ آرام طلب ٿي ويندا آهن ۽ جانفشانيءَ جي بجاءِ عيش ۽ عشرت، فسق ۽ فحور ۾ مبتلا ٿي ويندا آهن، ۽ اها قوم جي زوال جي نشاني هوندي آهي. پر وري قدرت اهڙين قومن کي تنبيهه ڪندي آهي، ۽ وري بيداريءَ جون صدائون بلند ٿيڻ لڳنديون آهن. خوش قسمت آهن اهي قومون، جي پاڻ سنڀالي وينديون آهن، پر بدبختن لاءِ سواءِ تباهي ۽ ذلت جي ٻيو ڪجهه به نه هوندو آهي. اهو ئي حال قرطاجيا وارن جو ٿيو. پنهنجي فتحيابين تي مغرور ٿي عيش عشرت کي لڳي ويا. هوڏانهن رومين جون اکيون مسلسل شڪست ۽ بربادين کولي ڇڏيون هيون. انهن ڏٺو ته اهو سڀ انهن جي ناتفاقين ۽ دشمن جي متحد طاقت جو نتيجو آهي، ۽ جيڪڏهن ان جو بر وقت علاج نه سوچيو ويو ته پوءِ عجب ڪونهي ته دشمن جو ٻيو حملو ڪٿي خود دارالحڪومت جون ديوارون نه ڊاهي وجهي! عين ان وقت جڏهن ڪاميابين قرطاجيا وارن کي مغرور بڻائي ڇڏيو هو، رومين پاڻ کي سنڀالي ورتو. قومن جي ڪاميابين ۽ ناڪاميابين جي تاريخ ۾ اڪثر ائين به ٿيندو آهي، جو ڪڏهن ڪاميابيون ئي ڪاميابين کي ناڪامياب بڻائي ڇڏينديون آهن، ۽ ناڪاميون ئي ناڪاميابين کي ڪامياب بڻائي ڇڏينديون آهن! رومين پنهنجي چڙوچڙ طاقت کي گڏ ڪيو، پنهنجا اندروني نزاعي جهڳٽا وساري، متحد ٿي انتقام وٺڻ لاءِ تيار ٿي ويا. هني بال جي عظمت جو ستارو هاڻي غروب ٿيڻ لڳو هو. هن جي قوم ۽ فوج جي حرارت هاڻي سرد ٿي چڪي هئي. اهڙي وقت ۾ رومي فوجون نڪري پيون ۽ پنهنجا وڃايل علائقا واپس وٺڻ لڳيون. سيني يورپي خواهه آفريقي علائقن تي سندن قبضو ٿي ويو. هني بال پنهنجي قوم کان مايوس ٿي چڪو هو. هن ڪوشش ڪئي ته مخالف طاقتور حڪومتن کان مدد وٺي، وري هڪ دفعو رومين خلاف جنگ لڙي، نصيب آزمائي ڪري، پر ناڪامياب ٿيو. جڏهن هن ڏٺو ته رومي چوڌر ڦري ويا آهن، ۽ هن جي محنت رائگان وئي آهي ۽ سندس وطن عزيز هڪ دفعو وري غلام ٿي رهيو آهي، ته رهي ڪهي اميد به کيس نه رهي، ۽ سخت مايوسيءَ جي حالت

۾ خودڪشي ڪري ڇڏيائين. هاڻي وري بدبخت قرطاجيا رومين جي غلاميءَ ۾ هو، ۽ سندس ڪافي وقت اهڙي حالت ۾ گذري ويو. هني بال جا افسانا ماڻهن جي دلين تان اڃا نه وسريا هئا، نه وري ڪو آزاديءَ جا ولولہ هنن ۾ سرد ٿيا هئا. ڪجهه عرصي کانپوءِ وري ”**وطن جي آزاديءَ جون سرگوشيون ٿيڻ لڳيون**“ ۽ آهستي آهستي، هنن وري فوجي طاقت ٺاهڻ شروع ڪئي، ۽ جنگي سامان طرف توجه ڏيڻ لڳا. رومي پهرين وانگر هاڻي بي خبر نه هئا، هنن ڏٺو ته جيڪڏهن پهرين وانگر هنن کي مهلت ڏني ويئي، ته پوءِ ڪٿي آزاديءَ جي تحريڪ نه شروع ڪري وجهن. قرطاجيا وارن جي جنهن قومي دفاع جو ذڪر اسان ڪرڻ گهرون ٿا، تنهن جو ذڪر هن ئي وقت کان شروع ٿئي ٿو.

رومين جو هڪ لشڪر جرار سخت حڪم حاصل ڪري، روم کان نڪتو، ۽ قرطاجيا وارا قلعي بند ٿي ويا. رومين کي پنهنجي اوچتي حملي ۽ هنن جي بيوسيءَ جو پورو حال معلوم هو. هنن پهچڻ شرط حڪم ڏنو ته، بنا ڪنهن چون چران جي شهر حوالي ڪيو وڃي. قلعي بند قوم، هن حڪم جي تعميل نه ڪري ته ٻيو ڇا ڪري؟ روم جي فوج جو سپهه سالار ڏاڍي دٻڊي سان شهر ۾ داخل ٿيو ۽ حڪم ڏنائين ته ”سڀ قسم جا هٿيار سندس حوالي ڪيا وڃن“ سڀني ماڻهن کان ننڍا وڏا هٿيار ڦريا ويا، ۽ ڪنهن وٽ به ڪو ننڍي کان ننڍو هٿيار نه رهيو. بدبخت قرطاجيا وارا، هن فيصلو جي نتيجي کان بي خبر هئا، ۽ سمجهيائون ته خير، نجات ته ملي ويئي! پر ان بعد سندن حيرت، تعجب، دهشت ۽ خوف جي انتها نه رهي، جڏهن کين رومي سپهه سالار جو هي خاص حڪم پڙهي ٻڌايو ويو، جنهن ۾ لکيل هو ته، ”**مان فقط ان لاءِ آيو آهيان ته اوهان کي اوهان جي قسمت جو هي آخري فيصلو ٻڌايان. حڪومت جي ميمبرن جي مجلس (سينيٽ) اوهان نسبت هي فيصلو ڪيو آهي، ته توهان پنهنجو هيءُ شهر قرطاجيا خالي ڪري، وڃي ڪنهن ٻئي هنڌ کليل طرح آباد ٿيو**“ اهو به هن طرح جو ان شهر کي ڪنهن به قسم جي ديوار شهر پناهه لاءِ نه هجي، ۽ اتي ڪنهن به قسم جي اهڙي عمارت يا مورچو، ڪنهن به قسم جي بچاءُ لاءِ نه هجڻ ڪپي. اوهان جلد هن حڪم جي تعميل ڪرڻ کي لڳي وڃو، ڇاڪاڻ جو ان بعد موجوده قرطاجيا جو قلعو خواه ٻيون سڀ وڏيون عمارتون ٻاهي زمين دوز ڪيون وينديون.“

هيءُ حڪم غم ۽ اوندهه جي هڪ وچ هئي، جا قرطاجيا وارن مٿان ڪري. غم جي شدت سبب هو هوش ۽ حواس وڃائي ويٺا. حيرت سبب مٿن سڪت جي

حالت طاري ٿي ويئي. هر طرف ماتم برپا ٿي ويو. هر ڪو هڪ ٻئي کي ڏسي روئڻ لڳو. رستن تي چرين وانگر ڦيريون پائڻ لڳا. سمجھ ۾ نٿي آين ته ڇا ڪن؟ آخر جڏهن مايوس ٿي ويا، ۽ يقين ٿي وين ته، ائين ئي ٿيندو، ۽ ”سندن هزار سالن وارو وطن، هنن کان هميشه لاءِ هليو ويندو“ ته هو پنهنجو پاڻ پنهنجي ڳلن تي چماٽون هڻڻ لڳا، ۽ پنهنجا ڪپڙا ڦاڙي زمين تي لپيڻ لڳا. آخر ۾ پنهنجي مندرن ۾ ويا، ۽ پنهنجي خاموش ۽ اڻ چرندڙ بتن جي اڳيان قرطاجيا جي حفاظت ۽ سلامتيءَ جون دعائون گهرڻ لڳا! غم ۽ اندوه جو نازل ٿيڻ جهڙي طرح همت ٽوڙ ۽ ياس انگيز هوندو آهي، پر ڪڏهن ڪڏهن عزم ۽ شجاعت جي مثل دلين کي جيئرو به ڪري ڇڏيندو آهي، ۽ مبارڪ آهن اهي قومون، جيڪي مصيبت ۽ مايوسيءَ جي وقت ۾ به نااميديءَ جي بجاءِ همت ۽ عزم کان ڪم وٺنديون آهن! قرطاجيا وارن لاءِ هاڻي حد درجي مايوسي هئي. شهري، هٿيار ۽ بارود ته ڏيئي چڪا هئا. پر ان حد درجي جي مايوسيءَ هڪ دفعو وري منجهن جوش، عزم ۽ ولولو پيدا ڪيو. هنن سوچ ڪئي ته، ”چون هڪ دفعو وري وطن عزيز جي برباديءَ کان اڳ، آخري ڀيرو ڪوشش ڪري، قسمت آزمائي ڪجي! يا ته خود برباد ٿي وڃون يا عزت حاصل ڪيون؟“

هاڻي هي سڀ پنهنجي وڏي کان وڏي مندر ۾ گڏ ٿيا، ۽ پنهنجي مقدس بت جي آڏو قسم کڻي عهد ڪيائون ته، ”کڻي ڪجهه به ٿي پوي، جيستائين سندن جسم ۾ ساهه آهي، تيستائين پنهنجو هزار سالن وارو وطن مسمار ٿيڻ نه ڏينداسون، جي مرنداسون، ته به اسان جا لاش وطن عزيز جي ڀتين جي پاڙن وٽ تڙپندا نظر ايندا. اسان پنهنجي رت جو آخري ڦڙو به وطن تان قربان ڪنداسون.“

رومي فوج جو سپهه سالار اهو حڪم ڏيئي، پنهنجي ڪن ٻين ڪمن لاءِ اٿيڪا هليو ويو هو. جنهن ڪري قرطاجيا وارن کي، ڪجهه چڱي مهلت ملي ويئي هئي. هيءَ هڪ حقيقت آهي ته ”جيڪڏهن ڪا قوم پنهنجي ملت ۽ پياري وطن خاطر، حفاظت لاءِ تيار ٿي وڃي، ۽ کيس پنهنجي غلاميءَ جو سچو احساس هجي ۽ هو غلاميءَ جون سڀ عيش عشرتون ڇڏي، ان جي بجاءِ حریت ۽ عزت واري زندگيءَ کي ترجيح ڏئي، ته پوءِ ڪا به مشڪلات هن جي رستي جي رڪاوٽ ڪونه بڻبي ۽ ڪوبه ڪم هن لاءِ مشڪل نه رهندو.“ اها هڪ سچي حقيقت آهي ته قرطاجيا جي تاريخ، هڪ عبرت جو سرچشمو، ۽ بصيرت آهي. هڪ جابر ۽ فاتح قوم، پنهنجي مفتوح قوم کان سڀ هٿيار ته ڦري سگهي ٿي، پر اها ته اڻ ٿيڻي ڳالهه آهي، جو سندن دليون به ڦري وئي! تنهن کان سواءِ قومي حياتي، رڳو بارود ۽ تمام چمڪندڙ هٿيارن

جو تہ نالو نہ آهي؟ نہ وري ڪو اها بارود جي دم سان آهي. اصل شيءِ تہ دل آهي. قرطاجيا وارا جڏهن آخري دفاع لاءِ تيار ٿيا، تہ انهن وٽ ڪهڙي طاقت هئي. هٿيار جيڪي جنگ وڙهڻ لاءِ پهريون شرط آهن، هنن کان ڦريا ويا هئا. قلعو ڊاٺو ويو هو. جنگي سامان، يا ان ۾ ڪم ايندڙ سامان هنن وٽ ڪونه هو، تڏهن به هنن وٽ هڪ شيءِ ضرور هئي، اهو هو جوش ۽ جرئت وارو اعليٰ بارود. اهو هنن وٽ جام هو. هي ان بارود وسيلي تيار ٿيڻ لڳا.

”جيڪڏهن ڪا قوم عزت لاءِ مرڻ تي تيار ٿي وڃي، تہ پوءِ ڀلا دنيا جي اها اها ڪهڙي طاقت آهي، جا کيس روڪي سگهندي؟“ دنيا ۾ آدم جي اولاد لاءِ ڪا وڏي ۾ وڏي تڪليف ڏيندڙ شيءِ آهي، تہ اها آهي موت. ان کان پوءِ جبر ۽ ظلم جا سڀ هٿيار بيڪار ٿي وڃن ٿا. تہ پوءِ بس جي ڪا قوم حياتيءَ جي ڪڙڻ جو اهو ڪوڙو شربت پيئڻ لاءِ تيار ٿي وڃي، تہ پوءِ ان لاءِ ڪجهه به اڻ ٿيڻو نه آهي، اها سڀ ڪجهه ڪري سگهي ٿي، جيڪو دنيا ۾ انسانن لاءِ ممڪن ٿي سگهي ٿو. غم ۽ اوندهه فقط ان لاءِ ئي آهن، جو مصيبت جي حس سان، جوش ۽ ولولہ جي طاقت پيدا ٿئي ٿي، نہ تہ ٻي حالت ۾ روئيندي ۽ ”ڳوڙها ڳاڙيندي تہ اڄ ڏينهن تائين ڪنهن به سپاهيءَ جنگ فتح ڪونه ڪئي آهي.“ قرطاجيا وارن هاڻي روئڻ ڇڏي ڏنو ۽ شهر جي بچاءَ جون تدبيرون سوچڻ لڳا. هنن جي مندرن جون پتيون اوچيون ۽ مضبوط هيون ۽ اڳڻ به خلاصا هئڻ. هاڻي هو انهن مندرن کي قلعي وانگر استعمال ڪرڻ لڳا. شهر جون جايون هو پاڻ ئي ڊاهڻ لڳا، تہ جيئن دشمن جي ناپاڪ ۽ پليت هٿن ۽ هٿيارن سان پليت نہ ٿي پون، ۽ انهن مان جيڪو لوھ، تيل، ٽامو، ڪاٺ هٿ ٿين، ان کي گڏ ڪرڻ لڳا. سڄي شهر جي رهندڙن سڀ شغل ڇڏي ڏنا. مرد، عورتون، ٻڍا، ٻار سڀ ڏينهن رات ڪم کي لڳي ويا. عمارتن مان نڪتل معدنيات کي ڳاري، ان مان هر قسم جا هٿيار تيار ڪرڻ لڳا. ڪاٺ مان تلوارن جا مُنيا ۽ نيزن جا دستا ٺاهيائون.

قوم جي سڀني عورتن، پنهنجي مٿي جا ڊگها حسين وار، جيڪي عورت جو حسن ٻيڻو ڪندڙ آهن، ۽ صنف نازڪ جو قيمتي سرمايو آهن، قوم جي عزت ۽ آزاديءَ خاطر، پاڻ ئي ڪتري ڏنا، تہ جيئن انهن جون چڱون وٽي، رسا بڻائي منجنيقن ۽ تيرن جا زهم بڻائي، دشمن جون چاٽيون پرڻ ڪيون وڃن. هنن ٿورڙن ئي ڏينهن ۾ ڏينهن رات محنت ڪري سڀ انتظام پورو ڪري ورتو. هاڻي هنن جو ڪوبہ فرد هٿيارن کان سواءِ ڪونه رهيو هو. سڀ قوم جا فرد هٿياربند ٿي چڪا هئا. رومي اڃا اٿيڪا ۾ هئا، هنن کي جڏهن، جنگي تيارن جي خبر پهتي تہ هو

ان تي ڪلڻ لڳا، ۽ هڪدم يلغار ڪندا روانا ٿيا. هنن جو خيال هو ته، پهرين حملي وقت جڏهن هنن وٽ بهترين هٿيار هئا، تڏهن به مقابلي ڪانسواءِ شهر حوالي ڪيو هئائون، هاڻي هٿيارن ڪانسواءِ هي ڪهڙو مقابلو ڪندا! پر هنن کي اهو معلوم ئي ڪونه هو، ”دلين جي بادشاهيءَ ۾، منتن ۽ سيڪندن ۾ انقلاب اچي ويندو آهي.“ ۽ اهيئي انقلاب دنيا جي انقلابن سان وابسته آهن. رومي پنهنجي ڪوڙي وڏائيءَ ۾ اچي رهيا هئا، ۽ جڏهن شهر جي ويجهو پهتا ته سندن اکيون حيرت وچان پئجي ويون، جڏهن هنن ڏٺو ته قرطاجيا، جنهن کي ڪجهه هفتا اڳ بي هٿيار بڻائي ويا هئا، جنهن جهڙي گجهي طاقت ۽ جادوگرن جهڙي قوت سان هو بلڪل بدلجي چڪا آهن. هاڻي قرطاجيا بي هٿيار آبادي نه آهي جيڪا جبر ۽ ظلم سان اڳي ڪئي ويئي هئي، پر هڪ مضبوط، مستحڪم ۽ ناقابلِ تسخير قلع بند آهي، جنهن جي بُرجن تي جان نثار منجنيقن ۽ تير ڪمانن سان، هر جاءِ موجود آهن. قرطاجيا وارن وٽ ڪا به جنم يا جادوگرن جي طاقت ڪونه هئي، باقي حریت پرستي، ۽ وطن جي آزاديءَ جي جوش وارو مقدس فرشتو ضرور موجود هو. جنهن جي آڏو جنم خواهه جادوگرن جون سڀ طاقتون هيچ آهن. مجبور ٿي رومين گهريو ڪيو ۽ پنهنجي فوج چؤطرف پکيڙي ڇڏيائون. هو نهايت خوفناڪ هٿيارن سان ليس هئا، پر ان هوندي به هنن جو ڪوبه حملو ڪامياب نٿي ٿيو. جنهن به وقت حملو ٿي ڪيائون، زبردست هلاڪت، بربادي ۽ خواريءَ سان پئتي هٽايا ٿي ويا. ان گهيري ايتري ته اينگهه ڪئي، جو پورا ٻه سال گذري ويا، پر قرطاجيا واري قلعي بند قوم جو عزم ۽ ثابت قدمي هڪ اهڙو ته عظيم جبل هئي، جنهن سان پوري رومي طاقت ٽڪرائيندي ٽڪرائيندي پاش پاش ٿي رهي هئي. رومي حڪومت ان گهيري کان عاجز ٿي پيئي هئي. آخرڪار ٽئين سال جي شروعات ۾ فوج جي سپهه سالار کي واپس گهرايو ويو، ۽ ان جي جاءِ تي هڪ قابل تجربڪار ۽ دوکيباز شخص ”ملاطيسوس“ کي سپهه سالار ڪري موڪليو ويو. هن جي فوجي قابليت سان گڏ، فوجي چالبازي به مسلم هئي. ملاطيسوس اچي ڏٺو ته قرطاجيا جي جنگي طاقتن اڳيان، سڄي رومي طاقت بيڪار آهي، جيڪڏهن فقط جنگي ڪارواين تي ڀروسو ڪيو ويو، ته پوءِ ته سالن جا سال لڳي ويندا. تنهنڪري هن چالبازيءَ کان ڪم وٺڻ شروع ڪيو. هن پهريون اها ڪوشش ڪئي ته، قلعي جي رسد بند ڪئي وڃي، ته جيئن قلعي بند قرطاجيا وارا بکن ۽ فاقن جي خوف کان ڊڄي، پنهنجو پاڻ ئي شهر کولي ڏين. قرطاجيا وارن کي خوراڪ جي رسد ٻن طرفن کان ٿي ملي. خشڪيءَ ذريعي به، ۽ سامونڊي ذريعي به.

ملاطيسوس پهريون خشڪيءَ واري رستي کان رسد بند ڪرڻ شروع ڪئي. هن پنهنجي سپاهه کي قلعي جي بلڪل ويجهو آڻي بيهاريو، جنهن ڪري اهڙو انتظام ٿي ويو، جو ڪوبه گجهو يا ظاهري رستو نه رهيو، جنهن وسيلي رسد قلعي اندر موڪلي وڃي. جيڪڏهن ڪنهن ڪوشش ڪئي به ٿي، ته به پڪڙجي ٿي پيو. بهرحال دشمن هاڻي اهڙو بندوبست ڪري ڇڏيو هو، جو ڪابه رسد قلعي اندر رسي نٿي سگهي. بحري رستي کي بند ڪرڻ لاءِ رومين، هڪ بندرگاهه تعمير ڪرڻ شروع ڪئي، ته جيئن بحري طاقت موجود رهي ۽ جن پيڙين يا جهازن جي وسيلي رسد اچي، ته انهن پيڙين يا جهازن کي پڪڙيو وڃي يا سمنڊ ۾ ٻوڙيو وڃي. قرطاجيا وارن کي اها خبر گهڻو دير سان ملي. جيڪڏهن کين اها خبر تڏي تي ملي وڃي ها، ته رومي ان منصوبي ۾ ڪامياب نه ٿين ها، ڇاڪاڻ جو قرطاجيا وارن کي هزار سالن جو سامونڊي تجربو هو. قرطاجيا وارن کي خبر تڏهن پئي، جڏهن رومين بندرگاهه تيار ڪري ورتو. قرطاجيا وارن هاڻي جنگي ٻيڙو به موڪليو، پر بي سود! اهي ڪجهه به ڪري نه سگهيا، ۽ ناڪام واپس ٿيا.

دوستو! غور ڪريو، ته هڪ بي وس قوم، جا قلعي ۾ بند آهي، جنهن جا وڏا قلعا برباد ڪيا ويا هجن، جنهن جا هٿيار ڦريا ويا هجن، جنهن جي جنگي طاقت کي تباهه ڪري، پر ڪٽيل ڪبو تر وانگر ڪيو ويو هجي، ۽ جنهن جي موجوده طاقت، عمارتن منجهان ڪڍيل لوهه ۽ عورتن جي ڪتريل وارن منجهان تيار ڪيل تير ڪمانن تي هجي، ۽ هوڏانهن دنيا جي هڪ عظيم طاقتور فوج کي هڪ انچ به اڳتي وڌڻ نه ڏئي، وري وڌيڪ هن قوم کي زيربار ڪرڻ لاءِ هڪ سال پيو به لڳائي ۽ رومي فوج جبل ڪاٺي بندرگاهه تيار ڪري ته جيئن بحري رسد بند ڪئي وڃي! ڇا ان کان وڌ به ڪو قومي عشق ٿي سگهي ٿو؟ ”آه قوم جا عشق! تون ڪهڙيون ته سخت قربانيون گهرين ٿو؟“

هاڻي قرطاجيا وارن کي هڪ لاعلاج مصيبت جي سامهون ٿيڻو پيو. جنگ جي سامان جي ته هو پورائي ڪري سگهيا ٿي، خوراڪ جي فطري ضرورت جو ڪهڙو علاج ڪن؟ رسد جا رستا بلڪل بند ٿي چڪا هئا، هاڻي هو بلڪل مجبور ٿي پيا. ملاطيسوس جڏهن ڏٺو ته تدبير ڪارگر ثابت ٿي آهي، تڏهن هي پنهنجي آخري تيارين ۾ لڳي ويو. هن هڪ دوکي واري حرڪت ڪئي. هن سڀ کان پهريان حملي جي تياري بندرگاهه کان شروع ڪئي، پر هڪ وڏي فوج کي خشڪيءَ رستي حملي ڪرڻ لاءِ تيار ڪري، پنهنجي حڪم جو منتظر رکيو. قرطاجيا وارن جا پنهنجي

وطن تان قربان ٿيڻ جا آخري ڏينهن ويجهو اچي ٿيا هئا. هنن رومين جي دوڪي کي ڪونه سمجهيو هو. اهوئي يقين هئڻ ته دشمن بندرگاهه کان حملو ڪندو، ڇاڪاڻ جو دشمن جي تياري اتي ٿي رهي هئي. هنن پنهنجي تباهيءَ جي پاڻ تياري ڪئي، ۽ سموري طاقت سان بندرگاهه ڏانهن وڌيا، ۽ پنهنجا خشڪيءَ وارا مورچا خالي ڪري ڇڏيائون. دشمن کي ته هيڏانهن حملو ڪرڻو ئي ڪونه هو. جڏهن سپهه سالار ڏٺو ته قرطاجيا وارا پوري طرح سان بندرگاهه ڏانهن توجهه ڏنل آهن، تڏهن هن خشڪيءَ واري لڪل فوج کي، اتر طرف کان حملي ڪرڻ جو حڪم ڏنو. رومي سپهه سالار جي اها تدبير ڪارگر ثابت ٿي. رومي لشڪر بغير ڪنهن نقصان جي شهر پناهه وٺ پھچي ويو. هتي سندن مقابلي ڪرڻ لاءِ ڪوبه ڪونه هو. هنن ڳرن گرن ۽ مترڪن سان دروازا ڀڳا ۽ اطمينان سان شهر ۾ داخل ٿيا. شهر وارن جون اکيون ان وقت کليون، جڏهن خونخوار درندن جا ٽولا، گهٽين ۾ پڪڙجي چڪا هئا. تير ڪمان مان نڪري چڪو هو، تڏهن به وطن جي الفت جي باهه، جا ٽن سالن کان منجهن پري رهي هئي، سا ڪٿان ٿي جلد وسامي. جيتوڻيڪ جو ڳالهين ۽ تدبير جو وقت گذري چڪو هو، ۽ آخري گهڙيون اچي چڪيون هيون، ته به ”قوم بي عزتيءَ جي پاڇ کان عزت جي موت لاءِ تيار ٿي ويئي.“ قرطاجيا وارن پاڻ کي وچ شهر ۾ گڏ ڪيو، ۽ مڙسيءَ سان وڙهن شروع ڪري ڏنائون. ”عورتون گهرن جي چٽين مٿان چڙهي تير وسائڻ لڳيون، ۽ ٻار درن ۽ درين مان پٿر وسائڻ لڳا.“ زبردست جنگ لڳي جا ڪافي وقت هلي. خون جو درياهه وهڻ لڳو، جنهن ۾ شهيدن جا لاش ترندا ٿي نظر آيا. قوم ۽ وطن جي عاشقن جيڪي ساندهه ٿي سال مصيبتون سٺيون هيون، سر تريءَ تي رکي اڳتي وڌيا، ۽ خونخوار درندن جو مقابلو تلوارن ۽ تيرن سان ڪرڻ لڳا. اهڙي طرح جو ڄڻ سندن مطلوب معشوق ئي اهو آهي. هيءَ هڪ سفاڪي ۽ بربريت جي لعنت هئي، جا رومين جي بي امان هٿيارن مان نڪري، قرطاجيا جي گهٽين ۾ پڪڙجي ويئي هئي. قرطاجيا وارن جو ڪجهه به ڪيو، اهو سندن جوش ايماني هو، بي حالت ۾ هو هاڻي نه ته مقابلو ڪري ٿي سگهيا، نه وري ڪا ڪاميابيءَ جي صورت ٿي نظر آين. آخر اهو ڪجهه ٿيو، جيڪو ظالم ۽ مظلوم، فاتح ۽ مفتوح جي وچ ۾ ٿيندو آهي.

رومين پنهنجي ٽن سالن جي خوني اڇ، هن تازي خون جي درياهه مان اجهائڻ شروع ڪئي. پوءِ نه ته عورتن کي پناهه هئي نه وري پوڙهن ۽ معصوم بي زبان ٻارن کي. زخمين جي دانهن، ٻارن جي روج رڙي ۽ عورتن جي آه زاريءَ سان آسمان ٿي ڏريو.

دراصل اهو آخري وقت هو جيڪو قرطاجيا وارن تي گذري ويو. اهو معلوم ڪونهي ته ڪيترين بدقسمت قومن تي اهڙيون گهڙيون گذريون آهن. رومي سپهه سالار لاشن جي انبارن مٿان لنگهندي، هڪ قلعي وٽ آيو ۽ فوج کي حڪم ڏنائين ته اگهڙيون تلوارون کڻي هنن کي گهرو ڪيو. ان سڄي عرصي ۾ تلوارون بي نيام رهيون، قتل عام جاري رهيو. جڏهن هنن جو انتقام مڪمل ٿيو، تڏهن قلعي کي باهه ڏني ويئي. ٿوري ئي وقت ۾ باهه جا شعلا پڙڪي اٿيا. هاڻي ته قرطاجيا وارن لاءِ اندر باهه، ٻاهر باهه کان به وڌيڪ خوفناڪ دشمن جون تلوارون هيون. ڇهه ڏينهن برابر شهر جلندو رهيو. خبر ناهي ته ڪيترا وطن جاعاشق هنن شعلن جي نظر ٿيا. پر شهر تمام وڏو هيو، ۽ اڃا به هڪ حصو رهيل هو، جتي اڃان به ڪجهه انسان شعلن جي انتظار ۾ سڪي رهيا هئا. ڪابه قوم ملت پرستيءَ جي جوش ۾ خواه ڪيترو به اعليٰ ۽ ارفع هجي، پر تورات مقدس ۾ چيو ويو آهي ته، ”باغ عدن ۾ آدم سان گڏ نانگ به هو. ان مان ثابت ٿيو ته ڪابه قوم، قوم دشمن شخص کان ڪڏهن به خالي ڪونه هوندي آهي، ۽ ان جي سچ واري پلانڊ ۾ ڪونه ڪو نانگ به ضرور هوندو آهي.“

هڪ بلند ٽڪريءَ تي قرطاجيا وارن جي هڪ هڪ ديوتا جو ”الڪوبوس“ نالي مندر هو، جنهن کي چؤطرف وڏيون ۽ مضبوط ديوارون ڏنل هيون. ان ۾ اٽڪل ۹۰۰ قوم پرست، هيستروبال نالي هڪ آفيسر جي ماتحتيءَ ۾ پناهه ورتل هئا، ۽ ڪجهه عورتون ۽ ٻار به هئا. رومي انهن کي مغلوب ڪرڻ ۾ بلڪل ناڪام ٿيا هئا. رسد بند ٿيڻ سبب جڏهن بڪ ۽ اڄ جي تڪليف ڏاڍي وڌي، تڏهن اهو ئي آفيسر هيستروبال، پنهنجي قوم سان غداريءَ ۽ بي وفائي ڪري، لڪ چوريءَ ڪري، اچي رومين وٽ پيش پيو. رومي سپهه سالار ان خيانت جي بدلي ۾ کيس پيرن وٽ جاءِ ڏني. جڏهن هو اتي وڃي ويٺو، ته مندر جي ڀت مٿان، قرطاجيا وارن کيس ڏسي ورتو، ۽ ڪاوڙ مان مٿس لعنت وجهڻ لڳا. جيتوڻيڪ جو هو پاڻ بڪن ۾ پاهه ٿي رهيا هئا، ۽ سندن آفيسر هيستروبال، کين بڪن کان بچڻ ۽ پيش پوڻ جو رستو ڏيکاريو هو، تڏهن به هنن جي پاڪ ۽ نيڪ نفس اهو پسند نه ڪيو ته، ته پيت خاطر پيش پون. هو دانهون ڪري چوڻ لڳا ته، ”اي هيستروبال، ڪمينا، بي ايمان، قوم جا خائن توتي لعنت هجي. تنهنجي بزدلي ۽ نامرديءَ عظيم قرطاجيا جي قوم جي دامن تي داغ لڳائي ڇڏيو.“

رسد جو اچڻ هڪ عرصي کان بند هو. رهيل ڪهليل کاڌي جا پندار به خالي ٿي چڪا هئا. هاڻي رات ڏينهن مسلسل فاقا سندن قسمت ۾ هئا. ڪجهه ڏينهن ته

هنن ائين بسر ڪيا. هو مندر جي ڀتين کان ٻاهر جي دنيا کي ڏسندا هئا ۽ دنيا جون سڀ نعمتون کين نظر اينديون هيون. هو رومين جي سامهون ڪيئي لذيت طعام ڏسندا هئا، ۽ هيستروبال کي به سڃاڻڻ ۾ هو غلطي ڪونه ڪندا هئا، جو ان کي به رومي انهن لذيت طعامن ۾ شامل ڪندا هئا. ٻاهر فقط چئن وڪن تي ته اهو سڀ ڪجهه موجود هو، پر هنن بدقسمتن لاءِ ته هن دنيا ۾ سڪل مانيءَ پور سمند جو ڪارو پاڻي به قومپرستيءَ جي ڏوهه سبب بند هو. آءُ اي ملت ۽ وطن پرستيءَ جا بت، اي حریت ۽ آزاديءَ جا صنم، تنهنجي پرستش ۽ محبت جي ڏوهه ۾ تنهنجي پرستارن کي، ڪهڙين ڪهڙين آزمائشن مان لنگهڻو پوي ٿو، ۽ ڪهڙا نه حوصلي ٽوڙڻ جهڙا عذاب سهڻا پون ٿا! پر تو ۾ ڪهڙي اها عقل ربا ۽ حسين ڪشش آهي، جنهن جي چقمقي طاقت تي نظامِ ڪائنات جي ڪابه شيءِ غالب نٿي اچي سگهي.

هنن وطن ۽ قومپرستن لاءِ به عيش جا دروازا کليل هئا، ۽ هڪ منت اندر سندن حالت بدلجي ٿي سگهي. قوم فروش هيستروبال به کين ٻڌائي ڇڏيو هو ته، جنهن کي به قوم جي عزت کان وڌ، پنهنجو پيٽ پيارو هجي ان کي ڇا ڪرڻ گهرجي. رومي به تيار هئا، ته جي هو پنهنجو پاڻ پيش پون، ۽ غلاميءَ جي زنجير پنهنجي ڳلي ۾ وجهن، ته کين امان ڏني وڃي. پر هنن جي غيرت اهو گوارا نه ڪيو ته جنهن محبوب قوم جي عشق ۾، سڄا ٿي سال پنهنجي وفاداريءَ جو عهد نه ٽوڙيو اٿئون، هاڻي حياتيءَ جي آخري وقت ۾ جڏهن پيارو وطن ۽ قوم باهه جي شعلن جي نظر ٿي چڪي آهي، ڪا بيوفائي نه ڪجي!! بهرحال هن کان اڳي جو دشمن جي پليت هٿن سان، مندر کي باهه لڳائي وڃي، هنن خود پنهنجي هٿن سان هن کي باهه لڳائي ڇڏي. جڏهن باهه چڱي طرح مندر کي وڪوڙي ويئي، ۽ شعلا بلند ٿيا، ”تڏهن قرطاجيا قوم جون عورتون، ٻڌا ۽ ٻار سڀ گڏ ٿيا ۽ پنهنجا قومي نعرا هڻندا، باهه ۾ ٽپندا ويا. جيڪڏهن عيش ۽ عسرتون غلاميءَ ۾ حاصل ٿين ها، ڇا انهن کان هي حيات سوز شعلا بهتر نه هئا؟“ جنهن جي اندر محبوب قوم جا جسم ۽ عزيز وطن جي سڙيل عمارتن جي خاڪ مليل هئي، هو اهڙي ته ديوانگيءَ سان باهه ۾ ٽپي رهيا هئا، جو ڄڻ ته ڪنهن وڇريل معشوق جي وصل لاءِ سندس خواب گاهه ڏانهن وڃي رهيا آهن. ”موت هڪ درياهه جي پل مثل آهي، جيڪو دوست کي دوست سان ملائي ٿو.“ مڙس پنهنجي زالن کي پهريون سڙندو ڏسي رهيا هئا، ته جيئن غيرن جو تسلط هنن جي ناموس کي داغ نه لڳائي. ماڻهون پنهنجي معصوم ٻارن کي پنهنجي ڇاتيءَ سان لڳائي باهه ۾ ٽپي رهيون هيون ته جيئن سندن نسل غيرن جي غلاميءَ لاءِ باقي نه رهي. پيئر پنهنجي پٽن کي

ياڪر ۾ وجهي شعلن ۾ ٽپي پيا، ته جيئن غيرن جي غلاميءَ جو داغ سندن پٽن جي پيشانيءَ تي نه لڳي. هو سڙي رهيا هئا، ۽ سندن سڙيل جسمن جي دونهين مان آواز اچي رهيو هو ته، ”باه ۾ سڙڻ منظور آهي، پر قومي ذلت منظور نه آهي.“ قومي عشق ۽ آزاديءَ جو هيءُ هڪ وڏي ۾ وڏو مثال هو، جيڪو قرطاجيا وارن دنيا کي ڏيکاريو. هنن پنهنجيون جانيون ضرور قربان ڪيون، پر پنهنجي ان جان فروشيءَ جي مثال سان ڪيترن ملڪن، قومن کي حياتي بخشي آهي. اهڙي طرح، جي به ماڻهو مرن ٿا، مُردن کي حياتي بخشين ٿا. ”جيڪڏهن تون فقط پنهنجي لاءِ ٿو جئين، ته پوءِ قوم لاءِ تون هڪ مرده لاش آهين، پر جي تون قوم لاءِ مري وڃين، ته پوءِ نه فقط تون زندهه آهين، پر هزارن لکن کي زندگي بخشن وارو آهين.“

قرطاجيا وارن باهه ۾ ٽپي جانيون ڏنيون، پر جي اسلام هجي ها ته باهه جي شعلن ۾ ٽپڻ بجاءِ ترارون کڻڻ لاءِ چوي ها، ۽ آخري مايوسيءَ جي حالت ۾ به، اهو پسند نه ڪري ها، ته سندن فرزندن جو حياتيون ايئن رائگان وڃن. ”اهي ۹۰۰ قوپرست ڪفن ٻڌي، گهٽ ۾ گهٽ ۹۰۰ رومي سپاهي، ضرور جهنم حوالي ڪن ها.“ پر افسوس! جو انهن ۾ اهو جذبو اڃا نه آيو هو، پر تڏهن به، جنهن جان نثاري، ۽ قوم پرستيءَ جي جذبي سان هنن پنهنجيون جانيون نچاور ڪيون، ان جي احترام جي حفاظت دنيا جون تاريخون ڪنديون رهنديون. باهه جي شعلن هنن جي جسمن کي ڪجهه ڪلاڪن ۾ ساڙي خاڪ ڪري ڇڏيو هوندو، پر هنن جي قوم پرستي ۽ آزاديءَ جي مثال، دنيا جي تاريخ تي پنهنجي ياد نقش ڪري ڇڏي آهي. ايندڙ نسلن ۽ غلام قومن لاءِ هڪ عظيم مثال ڇڏيو اٿن، ”هنن جي اها سرگذشت مٿي کان پيرن تائين آزادي ۽ عظمت جو آواز آهي، جيڪو قومن کي ٻڌائي ٿو ته، پنهنجي قوم پرستي ۽ آزاديءَ جو قدر سڃاڻن ۽ ان جي محبوبيت ۽ معشوقيت جو اندازو ڪن.“

”قرطاجيا جي تاريخ انهن قومن لاءِ هڪ عمل جي شاهراه جو افتتاح ڪري ٿي، جن پنهنجو پاڻ کي غفلت جي لعنت ۾ گرفتار ڪري، غيرن جي غلاميءَ ۽ محڪوميءَ جو ٻُٽ پنهنجي ڳچيءَ ۾ وڌو آهي. قرطاجيا وارن هميشه لاءِ ڄڻ اهو فيصلو ڪري ڇڏيو آهي، ته قومن جي حياتي ۽ استقلال، رڳو جنگي طاقت جي گهٽائي ۽ هٿيارن تي موقوف نه آهي، پر دٻين جي محڪم جوش ۽ ولولي، مصيبت جي سچي احساس، قومي جدوجهد، ۽ سڀ کان وڌيڪ پاڻ ۾ نزاع ۽ جهيڙن کان پاسو ڪري، اتحاد ۽ اتفاق جي زنجيرن ۾ ٻڌجي، يڪ دلي ۽ يڪ جان ٿي وڃن ۽ پوءِ نه فوج جي

ضرورت رهي ٿي، نه ڪنهن جنگي سامان جي، نه هٿيارن ڦرجي وڃڻ سان نقصان ٿئي ٿو. نه وري ڪنهن قلعي يا مورچي جي ڊهڻ سان طاقت ڪسجي سگهي ٿي. قرطاجيا وارن جو مقابلو هڪ نهايت متمدن ۽ طاقتور قوم سان هو. دشمن شهر تي قابض ٿي چڪو هو، دشمن تعداد ۾ به بيشمار هو. هٿيار ڦريا ويا هئا، ڏٺو اوهان ته جڏهن انتها درجي جي مايوسي چاننجي ويئي، هر طرف اميدن جا دروازا بند ٿي ويا، قرطاجيا جي هر فرد کي ايندڙ وقت جو احساس ٿي ويو. تنهن هوندي به وري هنن جي دلين ۾ طاقت ۽ نئون روح ڀرجي ويو، ۽ منتن جي اندر هنن تان دشمن جي گهٽائيءَ جو ڊپ ٿي لهي ويو، هي وري تيار ٿيا ۽ سڀني جون دليون قومي ۽ وطني جذبي سان سرشار ٿي ويون، حفاظت لاءِ تيار ٿي ويا. جي هٿيار نه هئڻ، ته جاين مان ڪڍيل ڌاتن مان هٿيار تيار ڪيائون، تيرن جي ڪمانن جا زهر نه هئڻ، ته اهي زالن جي وارن مان تيار ڪيائون، ۽ سڀ ڪجهه تيار ڪري ورتائون. جا قوم قربانيءَ لاءِ تيار ٿي وڃي، ته پوءِ ڪٿي اها ڪهڙي به بي دست و پا هجي، يا بي سرو سامان هجي، ته به اها اهڙي طاقت آهي، جا سڀڪجهه ڪري سگهي ٿي، ۽ نا ممڪن کي ممڪن ڪري سگهي ٿي، ۽ اهڙي قوم تي ڪابه ڌارين طاقت غالب پئجي نٿي سگهي.

جنهن وقت اهو سڀ ڪجهه ٿي رهيو هو، جنهن جو مٿي ذڪر ڪيو ويو آهي، قوم فروش هيستروبال رومي لشڪر جي وچ ۾ ويهي ڏسي رهيو هو ته سندس بچند حسين زال، جنهن جو حسن قرطاجيا وارن ۾ مثالي هو، مندر ۾ پنهنجي قوم سان گڏ هئي. هن سان گڏ ٻه ننڍڙا ٻار به هنج ۾ هئا. هيستروبال کي پنهنجي زال سان عشق هو. جڏهن هن قوم سان غداري ڪري، گجهي طرح ٻاهر نڪري وڃڻ جو ارادو ڪيو هو، تڏهن چاهيائين ٿي ته پنهنجي زال ۽ ٻار به پاڻ سان وٺي وڃي. جڏهن هن پنهنجو اهو ارادو پنهنجي زال کي به ڏيکاريو ۽ هر طرح جون اوڀاريون لهواريون ترتيبون به سمجهاڻ لڳو، تڏهن هن قوم جي وفادار فداڪار وطن ۽ عزت جي پيڪر مجسم عورت، هن جي صلاح کي نهايت نفرت ۽ حقارت سان ٺڪرائي ڇڏيو، ۽ ڏاڍي غيظ ۽ غضب سان هن کي بي عزتو ڪيائين. ان تي هيستروبال ڊڄي ويو ۽ خوف ٿيس ته متان قوم کي سندس ان لڪل ارادي کان واقف نه ڪري وجهي ۽ پنهنجي جان بچائي نه وڃي سگهي، تنهنڪري راتورات قوم سان دغا ڪري نڪري آيو. افسوس جو هن قوم فروش کي ان تي ذرو به شرم نه آيو. نفس جي محبت ۽ پيٽ جي عشق کيس مغلوب ڪري ڇڏيو، ۽ قوم سان غداري ڪندي ذرو به شرم نه آيس. جڏهن هي ڀڄي آيو، تڏهن سمجهڻ لڳو ته هنجي ان مثال ۽ کاڌي جي کوٽ، هنجي قوم کي

ٻه اطاعت ۽ غلاميءَ لاءِ مجبور ڪري وجهندي ۽ هنجي زال به ڪجهه ڏينهن بعد هلي ايندي. پر هن جي پليت نفس کيس دوکو ڏنو. هن پنهنجي قوم جي نفس کي به پنهنجي پليت نفس جهڙو سمجهيو. جڏهن سندس زال مندر جي ڀت تان کيس رومي سردار سان ڏٺو، تڏهن ڏاڍي ڪاوڙ مان مٿس لعنتون وجهڻ لڳي. جڏهن خاتمي جو آخري ڏينهن ٿيو ۽ ديوارن مان باهه جا شعلا بلند ٿيا، تڏهن شريف عورت پنهنجي قوم کي چيو، ”مون کي ڪجهه گهڙين جي حياتي گهريل آهي، پنهنجي لاءِ نه، ۽ نه وري پنهنجي معصوم ٻارن لاءِ، پر هنن جي ڪارمهين پيءُ جي لاءِ، جنهن تي هن کان اڳ جو مقدس ديوتا مٿس غضب نازل ڪري ۽ آخرت جي عذاب ۾ گرفتار ڪري. منهنجي مرضي آهي ته مان به کيس ڪجهه سزا ڏيان! هو اڄ ڏينهن تائين منهنجي عشق ۾ ثابت قدم رهيو آهي، پر ڪاش! مون سان بيوفائي ڪري ها، پر قوم سان بيوفائي نه ڪري ها.“ ان بعد هوءَ ديوار جي ڀرسان اچي بيٺي، اوستائين جو باهه جا شعلا سندس ويجهو اچي ويا. اها جاءِ رومي فوج جي بلڪل ويجهو هئي. هن پنهنجا ٻئي ٻار ڪڇ ۾ ڪيا ۽ هيستروبال جي سامهون اچي بيٺي. هن جو ڊگهو قد اثبات ۽ استقلال جو چڻ ته لوهي ٿنڀ هو. هن جي حسين اکين مان غيظ ۽ غضب جون چڻگون نڪري رهيون هيون. پر عزت، استقامت ۽ جبروت جي معنوي حسن هن جي اندر فرشتن جي هيبت پيدا ڪري ڇڏي هئي. هن پهريون رومي لشڪر ۽ سامان ڏانهن حقارت ۽ نفرت مان نظر وڌي، پوءِ رومي لشڪر جي سپهه سالار کي چوڻ لڳي، ”اي ظالم روميو! توهان خوش آهيو ته اوهان اسان جي بربادي پنهنجي اکين سان ڏٺي، پر اهو اصل نه وسارجو ته هن دنيا ۾ اهڙيون ظلم واريون خوشيون هميشه عارضي هونديون آهن. ان وقت کي پري نه سمجهو، جڏهن اوهان جي هلاڪت ۽ برباديءَ جو وقت به ايندو. اسان برابر ان وقت اهو ڏسڻ لاءِ هن دنيا ۾ ڪونه هونداسين، پر اسانجي سڙيل خاڪ ۽ اسانجي پاڪ وطن جي سڙيل ڀتين جا ذرا ذرا ضرور موجود هوندا.“ پوءِ پنهنجي مڙس ڏانهن منهن ڪري کيس ڏٺائين. سندس معصوم ٻار ايندڙ وقت کان بي خبر سندس سيني سان چهٽيل هئا، آخر ڪجهه گهڙين جي صبر کانپوءِ کيس چوڻ لڳي، ”اي هيستروبال، اي قوم فروش، اي شقي قلب ڪارمنهان! تو جنهن اشرف قوم، وطن ۽ مقدس ديوتائن سان، بيوفائي ڪئي، ياد رک! قرطاجيا جي سڙيل ڀتين جو ذرو ذرو، توتي لعنت وجهندو رهندو. قيامت تائين تنهنجي ناپاڪ روح تي، دنيا جي سڀني انسانن جي ڦٽڪار هوندي. تو پنهنجي قوم کي بکن ۽ موت ۾ ڇڏي، غيرن جي غلامي ڪئي. تو پنهنجي ان قوم کي ڇڏي

ڏٺو، جنهن پنهنجا سر تنهنجي پيرن ۾ رکي ڇڏيا، ۽ تو پنهنجو مٿو ظالم رومين جي پيرن تي رکي پنهنجو چوٽڪارو ڳولي لڌو. تون پنهنجي قوم کي ڇڏي آئين ته ڀلي بُڪن ۾ هلاڪ ٿئي ۽ تون پاڻ هڪ مانيءَ جي پور ۽ پاڻيءَ جي ڏڪ لاءِ دشمن جون ٺوڪرون کائڻ لاءِ هليو آئين. توکي مقدس ديوتائن جو قسم سچ ٻڌاءِ، قوم سان بيوفائي ۽ وطن جي محبت وڪڻي ڇا هٿ حاصل ٿيو؟ هن فاني دنيا جون چند گهڙيون! جي ممڪن آهي ته هاڻي ختم ٿي وڃن. تو مانيءَ جو هڪ پور ۽ پاڻيءَ جا ڪجهه ڦڙا، نوسو قوم جي مجاهدن جي بڪ ۽ اڃ کي وساري ڪيئن پنهنجي نڙيءَ کان هيٺ لاڻا؟ يا وري ٻڌاءِ ته هن رومي سپهه سالار توسان ڪنهن دنوي عزت ۽ ڪامرانيءَ جو ڪو واعدو ڪيو آهي؟ پر اي ڪارمنهان! اي قوم فروش! مون کي اهو ته ٻڌاءِ ته جڏهن تنهنجي قوم جو هڪ فرد به دنيا ۾ نه رهيو، تنهنجو وطن باهه جو ٻارڻ ٿي ويو، قرطاجيا جي هزار ساله نسل ئي ختم ٿي ويئي، ته پوءِ دنيا ۾ تنهنجي لاءِ ڪهڙي شيءِ آهي، جا تنهنجي خوشيءَ جو سبب ٿي سگهي ٿي؟ ڇا اهو ظالم رومي سپهه سالار تنهنجي مٿي تي، رومي حڪومت جو تاج رکندو؟ پر فرض ڪجي ته جيڪڏهن رکندو ته به تنهنجي قوم جي مٿجي وڃڻ بعد، پوءِ توکي اهو ڪهڙي خوشي ڏيئي سگهندو؟ هزار لعنت آهي توتي اي هيسٽروبال، جو تنهنجي حياتي، تنهنجي قوم جي ڪم نه آئي، ۽ هزار لعنت هجي اهڙي حياتيءَ تي، جا تنهنجي نقش قدم تي هلي، پنهنجي قوم سان غداري ڪري ۽ وطن سان بيوفائي ڪري. ”غيض ۽ غضب کان هن پاڪباز عورت جو بت ڏڪڻ لڳو. جڏهن پنهنجي قوم ۽ وطن جي بربادي ياد آيس تڏهن غم جي شدت کان سندس اکين ۾ ڳوڙها تري آيا، ۽ سندس آواز بند ٿي ويو. ڪجهه وقت ڇپ رهڻ بعد هن وري پنهنجي بديخت مڙس ڏانهن ڏٺو. پوءِ ڳوڙهن پيرل اکين سان پنهنجي ڀڄڻ ڏانهن ٺهاريائين، جيڪي هر ڳالهه کان بي خبر ڪيترن ڏينهن جي فاقِي سبب سُڪي ويا هئا، سندن منهن تي گهنج اچي ويا هئا. هوءَ وري آهني استقلال سان وڌي ۽ پنهنجا ٻچا ڪڇ تان لاهي سامهون ڪري بيهاريائين. ڪمزور عورت هجڻ جي باوجود به فاتح شهنشاهن وانگر گجندڙ آواز ۾ وري چوڻ لڳي، ”تنهنجي سزا جو وقت پري ڪونهي، جڏهن قرطاجيا جو مقدس ديوتا توکي پنهنجي عدالت ۾ بيهاريندو، پر هن وقت به توکي هڪ عظيم عذاب سامهون آهي. ڀلا اهو ته ٻڌاءِ ته جڏهن تون مونکي

۽ پنهنجن انهن ٻنهي ٻچن کي جلندو سڙندو ۽ موت جي تڪليف کان تڙپندو ڏسندين، تنهنجي لاءِ پوءِ ڪهڙو عذر هوندو ۽ ڪير آهي، جيڪو توکي هن پوائتي نظاري کان بچائي سگهندو؟ ڇا اهو رومي آقا، جنهن جي پيرن ۾ تون ٺوڪرون کائڻ کي فخر سمجهين ٿو؟ پر ياد رک، اهو توکي ماني ته ڏيئي سگهي ٿو، پر هن عذاب کان بچائي نٿو سگهي!

رومي فوج جا هزارين فوجي ۽ آفيسر اهڙا ته خاموشي ۽ سڪت ۾ اچي ويا، ڇڻ ته پٿر دٻين وانگر، سندن بت به پٿر بڻجي ويا آهن. هيستروبال جون اکيون پٿرائجي ويون، سندس ڪنن ۾ سمنڊ جهڙين هيبتناڪ هوائن جهڙا سوساٽ، خوفناڪ درندن جهڙيون ڏانهون گونجي رهيون هيون. هو پنهنجي زال کي، جنهن جو حُسن هن وقت خدائي عذاب کان گهٽ نه هو، ڏسي رهيو هو. سمجهه ۾ نٿي آيس ته هي ڇا آهي؟ هن جي زال هڪ دفعو وري پنهنجي پياري وطن قرطاجيا جي سڙيل ڪنڊرن ڏانهن ڏٺو، ۽ پوءِ پنهنجي قوم ۽ ملڪ جي ياد ۾ ڪجهه ڳوڙها وهائي، پنهنجي ٻنهي معصوم ٻچن کي باهه ۾ اڇلايو ۽ پاڻ به باهه جي ٻرندڙ شعلن ۾ گم ٿي ويئي.

”هوندا سي حيات، مرندا جيڪي مٽيءَ لاءِ“